

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

श्रीमदान्धपूर्णार्थविरचितं  
॥ श्रीयतिराजवैभवम् ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः

श्रीमते रामानुजाय नमः  
श्रीमते निगमान्तमहादेशिकाय नमः

## ॥ श्रीयतिराजवैभवम् ॥

श्रीरामानुजयोगीन्द्रक्षीरकैङ्कर्घशालिने ।  
नमः स्यादान्ध्रपूर्णाय महनीयगुणाय ते ॥

श्रीमद्यामुनदेशिकादधिगतश्रुत्यन्तयुग्माशयः  
तत्सन्देशचिकीर्षया नियतधीः श्रीशैलपूर्णो गुरुः ।  
अन्विष्यन्ननुजाद्वयोचितवरौ श्रीवेङ्कटाद्रौ हरे:  
तीर्थं पुष्पमपीतराण्युपहरन्नास्ते स्म सद्वृद्धये ॥ 1 ॥

तत्रान्तरे मधुरमङ्गलभूतपुर्यो -  
नित्यस्थिती श्रुतितदङ्गविदौ कुलीनौ ।  
द्वावम्बुरुण्णयनकेशवसोमयाजि -  
नामान्वितावभजतां परिणेतुकामौ ॥ 2 ॥

श्रीशैलपूर्णस्स समीक्ष्य वर्यो  
वरौ विनिश्चित्य च तौ प्रहृष्टः ।  
तत्प्रार्थितशशङ्खरथाङ्गचिह्न -  
मन्त्रप्रदोऽभूत्योस्तयोश्च ॥ 3 ॥

तामग्रहीदग्रजभूमिदेवीं  
हृष्यन्मनाः केशवसोमयाजी ।  
तां चानुजातां कमलाक्षभट्टः  
श्रीदेविकां तौ च तुतोष पूर्णः ॥ 4 ॥

ततस्सभार्यो तदनुज्ञया तौ  
स्वं वासमागम्य चिरं सुशीलौ।  
श्रीशं समाराध्य तदीयभक्तौ  
सह प्रियाभ्यां मुदितावभूताम् ॥ 5 ॥

ततो जगन्मङ्गलपिङ्गलाब्दे  
चैत्राश्रावुकुच्छदपञ्चमीके।  
आर्द्राभिधक्षेण युते च वारे  
बृहस्पतेस्सन्मृगराजलग्ने ॥ 6 ॥

वेदान्तसिद्धान्तसमर्थनाय  
बाह्यान्तरभ्रान्तमतापनुत्यै।  
शेषांशकः केशवयज्वदेव्यां  
तेजोनिधिः कश्चिदिहाविरासीत् ॥ 7 ॥

श्रीशैलपूर्णोऽप्यथ भूतपुर्या -  
मागम्य वीक्ष्याद्गुतभागिनेयम्।  
चकार रक्षार्थरथाङ्गशाङ्क -  
चिह्नं च रामानुजनामकं च ॥ 8 ॥

ततोऽभिवृद्धस्य च तत्कटाक्षैः  
पितापि तस्यात्मभुवोऽब्दपूर्तिम्।  
चौलं तथाऽरभणमक्षराणां  
चकार सत्त्वोत्तरपञ्चमाब्दे ॥ 9 ॥

कृतोपनीतिस्तु ततस्स्वपित्रा  
समभ्यसन् वेदतदङ्गशास्त्रम्।  
रामानुजार्योऽभवदश्यतेजा  
महर्धिरानन्दितसत्यशीलः ॥ 10 ॥

ततस्तु कञ्चित् परिणीय कन्यां  
गृहस्थधर्मस्थितिराप काञ्च्याम्।  
स पूर्वपक्षाभ्यसनाय मायि -  
सन्न्यासिनं यादवसम्प्रकाशम्॥ 11॥

ततः कदाचिद्गुरि यादवेन  
सर्वं खलु श्रुत्यविशारदेन।  
अपार्थं उक्ते स यथार्थमुक्त्वा  
रामानुजोऽदर्शयदर्थसारम्॥ 12॥

श्रीरङ्गवासी स तु यामुनार्यो  
निशम्य रामानुजदर्शितार्थम्।  
आगम्य काञ्च्यां वरदं महात्मा  
देव्या युतं प्राणमदन्तरङ्गैः॥ 13॥

ततस्स शिष्यावृतयादवं तं  
रामानुजं मध्यगतं च भान्तम्।  
समीक्ष्य रामानुजशिष्य एष  
चेद्यादवो युक्तमितीव दध्यौ॥ 14॥

श्रीवैष्णवद्वर्द्धर्थमतीव भत्त्या  
तस्य प्रसीदेति स यामुनार्यः।  
भान्तं महादेविकया शरण्यं  
श्रीदेवराजं शरणं प्रपन्नः॥ 15॥

सम्भाषितश्चेदिह पाठभङ्गः  
स्यादित्यसम्भाष्य स यामुनार्यः।  
श्रीरङ्गमेवाप सशिष्यवर्गो  
रामानुजार्यश्च पपाठ पश्चात्॥ 16॥

तद्वेशभूपस्य सुते पिशाच -  
ग्रस्तेऽन्यमन्त्रैरखिलैरसाध्ये।  
भूपस्तदा याद्वमन्त्रमोच्य  
इत्येवमाकर्ण्य तमानिनाय ॥ 17 ॥

दृष्टान्तरङ्गावृतयादवं तं  
स्मित्वा पिशाचः परिभाव्य भूरि।  
रामानुजार्य शरणं प्रपद्य  
राजात्मजं स्वं च जहौ महाघम् ॥ 18 ॥

तद्वृत्तमत्यद्भुतमीक्ष्य भूपो  
रामानुजार्यकृत सन्मतिं सः।  
तेनार्पितं तद्भुरुयादवाय  
सन्मानमत्यन्तविनीतिपूर्वम् ॥ 19 ॥

गत्वा स काञ्चीमथ यादवोऽपि  
रामानुजे प्रीत इवान्तरेष्यः।  
तदादि तन्मानसशोधनेच्छुः  
वेदान्तवाक्यार्थविचारकोऽभूत् ॥ 20 ॥

कप्यासशब्दस्य वदत्यपार्थ  
तस्मिन् तदभ्यङ्गकृतः कदाचित्।  
रामानुजस्याश्रु तद्भुरुदाहि  
दृष्ट्वाशु सोऽप्युन्मुखसम्भ्रमोऽभूत् ॥ 21 ॥

इदं किमित्युक्तवतेऽथ तस्मै  
कप्यासवाक्यस्य यथार्थमुक्त्वा।  
जैमिन्युपाख्यानमपि ब्रुवन्तं  
रामानुजं नात्र पठेत्यवोचत् ॥ 22 ॥

ततस्समालोच्य सहान्तरङ्गैः  
प्रलोभ्य रामानुजमप्युपायैः।  
स जाह्नवीस्नाननिमित्तयात्रा -  
व्याजेन हन्तुं कुमतिः प्रतस्थे ॥ 23 ॥

गोविन्दभट्टश्च सुतोऽथ मातृ -  
ष्वसुः सुशीलस्सहपाठि मित्रम्।  
मध्येवनं प्रोच्य स दुष्टचिन्तां  
रामानुजाय स्वयमन्वगात् तम् ॥ 24 ॥

महाटवीमध्यगतस्स रात्रौ  
रामानुजोऽचिन्तयदार्तचेताः।  
देव्या महत्या सह भासमानं  
दीनानवन्तं वरदं शरण्यम् ॥ 25 ॥

किरातरूपी वरदोऽथ देव्या  
गच्छेम रामानुज साधु काञ्चीम्।  
इत्यग्रगामी प्रियया स पीत्वा  
तद्दत्कूपोदकमन्तरासीत् ॥ 26 ॥

दृष्ट्वा प्रभातेऽथ स पुण्यकोटी -  
विमानमत्यन्तसमीपवृत्ति।  
पीतोदकं तं वरदं विचिन्त्य  
रामानुजार्योऽप्यतिविस्मितोऽभूत् ॥ 27 ॥

सन्ध्यामुपास्यान्तिकसत्तटाके  
संसेव्य देवीं वरदं च हृष्टः।  
नित्यं तदङ्गीकृतकूपतीर्थे:  
रामानुजार्यस्तमतोषयच्च ॥ 28 ॥

गङ्गातटाद्यादवमन्त्रवश्यो  
गोविन्दभट्टुः स्वकरस्थलिङ्गः।  
स्वग्राममागम्य च कालहस्ति -  
न्यवास्त तत्थानविचारकस्सन् ॥ 29 ॥

काञ्च्यामथागम्य स यादवोऽपि  
रामानुजं वीक्ष्य तदागमं च।  
श्रुत्वा समाहूय विलोभयंस्तं  
ततस्स्वशिष्यैस्यमपाठयच्च ॥ 30 ॥

विरुद्धमर्थं तु कदाचिदुक्तं  
सदेव सोम्येदमिति श्रुतेश्च।  
अशिक्षयत्सङ्गतमर्थमुक्त्वा  
रामानुजार्योऽथ तमत्यजत्सः ॥ 31 ॥

त्यक्तस्सदा यादवमर्कटेन  
रामानुजार्यो मणिरद्भुतश्रीः।  
हृद्यः करीशास्य हरेरभूदि -  
त्याकर्ण्य हृष्टस्य च यामुनार्यः ॥ 32 ॥

रामानुजार्यानयनाय सोऽपि  
शिष्यं महापूर्णमथादिदेश।  
गत्वाऽथ काञ्चीं स च तोषयित्वा  
तं स्तोत्ररक्षेन तुतोष भूयः ॥ 33 ॥

रामानुजार्योऽपि स यामुनार्यं  
संसेवितुं रङ्गपुरीं गमिष्यन्।  
प्राज्यं महापूर्णयुतः कवेर -  
कन्यातटे सूरिगणं ददर्श ॥ 34 ॥

रङ्गेशमुख्या अपि सूरयस्तौ  
दृष्ट्वा महापूर्णयुताय तस्मै।  
रामानुजार्याय निवेद्य शान्ताः  
श्रीयामुनार्याङ्गुलिमुद्रणं च ॥ 35 ॥

तद्व्याससूत्रं विवरीकरिष्ये  
तत्तातनामापि शठारिनाम।  
युक्तं विधास्याभ्युभयोरितीर्य  
रामानुजोऽवन्दत तत्पदाब्जे ॥ 36 ॥

क्षणेन तस्याङ्गलयश्च तिस्तः  
पुरेव भूतास्तदुदीक्ष्य सर्वे।  
सिद्धान्तनिर्धारणसार्वभौम -  
स्सत्यं भविष्यत्ययमित्यवोचन् ॥ 37 ॥

त्वरन्नसंसेव्य स रङ्गनाथ -  
मागम्य काञ्चीं वरदं प्रणम्य।  
तीर्थादिकैङ्गर्यकरः कदाचित्  
किं वाद्य कर्तव्यमितीव दृश्यौ ॥ 38 ॥

तत्रत्यपूर्ण वरदान्तरङ्गं  
वर्णाश्रमाचारविधायकं तम्।  
सम्पार्थयच्छित्तगतं ममार्थ  
ज्ञात्वा करीशाद्वद देशिकेति ॥ 39 ॥

श्रीमान् परं तत्त्वमहं मतं मे  
भेदः प्रपत्तिर्निरपायहेतुः।  
नावश्यकी च स्मृतिरन्त्यकाले  
मोक्षो महापूर्ण इहार्यवर्यः ॥ 40 ॥

इत्यर्थषङ्कं वरदोपदिष्टं  
 रामानुजार्याय स चाथ पूर्णः।  
 रहस्यवादीत्स रहस्यवादी  
 तस्माद्विं रामानुजमान्यनामा ॥ 41 ॥

रामानुजार्योऽपि पुरं गमिष्यन्  
 रङ्गं ततः श्रीमधुरान्तकस्थम्।  
 श्रीभूमिनीळादियुतं तटाक -  
 पालं सिषेवे रघुनन्दनं तम् ॥ 42 ॥

सतीर्थसन्देशत आपतन्तं  
 दिष्ट्या महापूर्णमुदीक्ष्य तत्र।  
 तत्यादपद्मे प्रणिपत्य हर्षा -  
 द्रामानुजार्यस्स च बाष्पपूर्णः ॥ 43 ॥

परस्परादेशविचारहर्षा -  
 तत्सन्निधौ श्रीवकुलद्रुमस्य।  
 छायायुतं तत्परमं पदं च  
 ध्यात्वा महापूर्णगुरुं स भेजे ॥ 44 ॥

स शङ्खचक्राङ्कनपुण्ड्रयाग  
 मन्त्रांस्तदर्थैरपि मन्त्ररत्नम्।  
 अन्यांश्च तत्रोपदिदेश मन्त्रान्  
 रामानुजाचार्यवराय तस्मै ॥ 45 ॥

तादृङ्घंहावैभवदिव्यदेशात्  
 काञ्चीमथागम्य गुरुस्सशिष्यः।  
 अन्वर्थनाम्ना वरदं प्रणम्य  
 रामानुजार्यावस्थं प्रपेदे ॥ 46 ॥

उपादिशत्स त्रिसहस्रगाथा -  
स्तद्व्याससूत्रार्थमपि प्रहृष्टः।  
रामानुजार्यश्च गुरुं सदार -  
मपूजयन्नित्यमभीष्टवृत्त्या ॥ 47 ॥

केनापि कार्येण ततः कदाचि -  
द्रामानुजे भूतपुरं प्रयाते।  
तत्पत्न्यधिक्षेपनिकर्षवाचा  
रुष्टां स्वदेवीं स चुकोप पूर्णः ॥ 48 ॥

पूर्णस्सदेव्याथ जगाम रङ्गं  
तद्यापि वृत्तं स निशम्य रुष्टः।  
रामानुजार्यो गुरुभक्तिपूर्णः  
स्वदेविकां मातृगृहं निनाय ॥ 49 ॥

पत्रीं परित्यज्य स वीतरागः  
श्रीदेवराजं प्रणिपत्य तस्मात्।  
तुर्याश्रमं स्वीकृतवान् ददौ स  
देवोऽपि तस्मै यतिराजनाम ॥ 50 ॥

ततस्त्रिदण्डी स शिखोपवीत -  
काषाययुक्तो मनुरत्नजापी।  
वर्णाश्रमाचारपरश्चकाशे  
रामानुजार्यो यतिसार्वभौमः ॥ 51 ॥

तत्रैव कूराधिपवात्यनाथ -  
वाधूलनाथाश्च समाश्रितास्तम्।  
तेभ्योऽपि रामानुजसंयमीन्द्र -  
स्स शङ्खचक्राङ्करहस्यदोऽभूत् ॥ 52 ॥

ततोऽभवद्यादवसम्प्रकाशः

श्रीयामुनाचार्यकटाक्षशुद्धः ।

गोविन्दयोगी यतिराजशिष्यो

ग्रन्थं स कञ्चिद्यतिर्थमाह ॥ 53 ॥

श्रीरङ्गराजार्यवरः कदाचित्

गत्वाथ काञ्चीं वरदं प्रणम्य ।

आदाय रामानुजसंयमीद्रं

श्रीरङ्गमेवासुमथ प्रतस्थे ॥ 54 ॥

ततस्स कूरेशमुखान्तरङ्गे -

रन्यैश्च शिष्यैर्यतिराजवर्यः ।

श्रीशं च नत्वा मधुरान्तकरथं

श्रीरङ्गमासाद्य सिसेविषुस्सन् ॥ 55 ॥

प्रत्युद्धते रङ्गपतेर्नियोगात्

सम्मानितो माल्यमुखैर्यतीशः ।

श्रियं प्रणम्याथ च रङ्गनाथं

श्रीकार्यनिर्वाहधुरन्धरोऽभूत् ॥ 56 ॥

विभूतियुग्माधिपताधिकं च

सर्वं महापूर्णकटाक्षलब्धम् ।

मत्वा स तत्पादसरोजयुग्मं

संसेव्य तद्वश्यतयावतस्थे ॥ 57 ॥

ततो महापूर्णगुरोर्नियोगा -

त्रणम्य गोष्ठीपुरपूर्णपादौ ।

मन्त्रार्थतच्छोकवरार्थशिक्षां

प्राप्याथ सोऽशिक्षयदप्यनेकान् ॥ 58 ॥

ततस्स पूर्णोऽपि तदान्तरज्ञः  
सम्मानयंस्तं यतिसार्वभौमम्।  
तद्वर्णनं चेदमितीव तुष्टः  
प्रोवाच यद्वक्ष्मणदर्शनं तत् ॥ 59 ॥

ततस्स रामानुजसंयमीन्द्रो  
गुरुं महापूर्णमवन्दताथ।  
पुनश्च रङ्गेशगुरोर्गृहीतुं  
कांश्चिद्विशेषान् स तदादिदेश ॥ 60 ॥

ततश्शठारेश्वरमप्रबन्धं  
तदर्थसारं सुकविप्रबन्धम्।  
स्तोत्रद्वयं चार्थविशेषयुक्तं  
तस्माद्गृहीत्वा पुनराप पूर्णम् ॥ 61 ॥

पुनर्नियुक्तः स्वगुरोर्यतीशो  
मालाधराचार्यवरात्सुमेधाः।  
शठारिसूक्तेः परकालसूक्ते -  
रथं सहस्रस्य च सोऽप्यगृह्णात् ॥ 62 ॥

एवंविधोऽर्थोऽप्युचितो भवेदि -  
त्युक्तं क्वचित्तत्र यतीश्वरेण।  
श्रुत्वा गुरुः पूर्णयुगाय चाह  
ताभ्यां च तेनाप्यभिनन्दितस्सः ॥ 63 ॥

एवं रहस्यार्थविशेषयुक्तं  
वेदान्तमाचार्यगणादधीत्य।  
कूरेशवात्स्येशमुखैश्च शिष्यै -  
रुवास रङ्गे मुदितो यतीशः ॥ 64 ॥

ततस्तदात्रेयनतार्तिहर्त्रा  
यतीशपादाम्बुरुहं प्रपन्नः।  
पिल्लानभिख्यं स्वपितृष्वसुश्व  
श्रीशैलपूर्णस्य सुतं निवेद्य ॥ 65 ॥

आजानसद्वृत्यतीशभक्ति -  
तत्सेवनेच्छाद्यपि तत्सुतस्य।  
श्रीशैलपूर्णोक्तमपि ह्यवोच -  
च्छीवेङ्कटाद्रीशमिमं भजेति ॥ 66 ॥

तं वीक्ष्य बालं स तदैव सर्व -  
मन्त्रान् सहार्थान् प्रणतार्तिहर्त्रे।  
दिदेश तन्मङ्गलदिव्यदेह -  
संरक्षकोऽभूत्तत एव सोऽपि ॥ 67 ॥

ततः कदाचिद्विषयुक्तभिक्षां  
ज्ञात्वा यतीशस्त्रिदिनोपवासः।  
निशम्य तत् द्वावपि पूर्णवर्यो  
गोष्ठीपुरादापतुराशु रङ्गम् ॥ 68 ॥

प्रत्युद्धतं तं प्रणतं यतीशं  
त्वद्देहमानिप्रणतार्तिहर्त्रा।  
संशोधितां स्वीकुरु नित्यभिक्षा -  
मित्यूचतुस्तौ स तथाकरोच्च ॥ 69 ॥

गोविन्दभद्रान्तरशिक्षणार्थं  
स्वप्रेरिताश्चापुरथोचुरेवम्।  
श्रीशैलपूर्णाङ्गिसरोजभृङ्गो  
गोविन्दभद्रोऽभवदस्तलिङ्गः ॥ 70 ॥

वेदार्थसंक्षेपमथो यतीशो  
 वेदान्तसूत्रस्य च सारदीपौ।  
 भाष्यं च गीताविवृतिं च कृत्वा  
 वात्स्येशमुख्येभ्य उपादिशच्च ॥ 71 ॥

अबाधितार्थेरनपायवाचां  
 तद्व्याससूत्रस्य यथार्थभाष्यम्।  
 कृत्वा यतीन्द्रो धुरि यामुनार्य -  
 मनोरथं पूरितवान् स आद्यम् ॥ 72 ॥

ततः कदाचित्स हि रङ्गनायि -  
 काश्रीरङ्गनाथावपि फाल्गुनोत्तरे।  
 मुदाभिषिक्तौ स तदा प्रपद्य  
 तौ गद्यत्रयं चाप्यवद्द्यतीश्वरः ॥ 73 ॥

भाष्यादिभिस्तत्त्वविदोऽथ गद्यैः  
 श्रीशं प्रपन्नस्य तदेकवृत्तेः।  
 कैङ्कर्यमाप्रापणकार्यमाह  
 नित्याभिधग्रन्थमुखाद्यतीशः ॥ 74 ॥

ततस्स्वशिष्यैर्बहुभिर्यतीशः  
 काश्रीपथाद्विक्षेपशैलवर्यम्।  
 भत्त्या भजन् तद्वहुमानितस्सन्  
 श्रीशैलपूर्णं प्रणतो गुरुं तम् ॥ 75 ॥

तद्वीक्षितस्सन् कमलानिवासं  
 प्रपद्य तत्पूर्णवराद्यतीशः।  
 रामायणं तद्विविधैर्महार्थे -  
 स्संवत्सरं तत्र वसन्नगृह्णात् ॥ 76 ॥

पूर्णात्मजौ द्वावपि तन्नियुक्तौ  
यतीशमाश्रित्य समस्तमर्थम्।  
अवापतुस्तत्र सुतं कनिष्ठं  
पूर्णोऽप्यदात्तद्वुमानपात्रम् ॥ 77 ॥

पिल्लानभिख्यं स च तेन दत्तं  
गोविन्दभद्वुं निजयाचितं च।  
सङ्गृह्य हृष्टस्समवाप रङ्गं  
काञ्चीपथादेव यतीश्वरश्च ॥ 78 ॥

गोविन्दभद्वुं च विरक्तमैक्य  
यतिं तमेम्बारभिधं स चक्रे।  
जातस्युतो रङ्गपतेः प्रसादा -  
तत्कूरनाथस्य च साधुभद्वुः ॥ 79 ॥

भद्वारकं तं च पराशराख्यं  
कृत्वा कृतं तेन सहस्रनामाम्।  
भाष्यं प्रतिष्ठाप्य च यामुनार्य -  
मनोरथं पूरितवान् द्वितीयम् ॥ 80 ॥

कदाचिदन्तर्मठमर्थचिन्तां  
कस्य प्रबन्धस्य चिदाचरन्तम्।  
यतीश्वरं वीक्ष्य च पूर्णपुत्र -  
स्तचिन्तितार्थो ह्ययमित्यवोचत् ॥ 81 ॥

तदीरितार्थं निजचिन्तितं तं  
श्रुत्वा यतीशोऽप्यतिविस्मितस्सन्।  
नाथान्वयाद्वेद तथेति मत्वा  
मज्जानपुत्रेत्यभिषस्वजे तम् ॥ 82 ॥

रामानुजार्यस्य यतीश्वरस्य  
 ज्ञानात्मजस्तस्य च पादुकेति।  
 ख्यातशशठारेश्वरमप्रबन्धं  
 व्याख्यातवांस्तं कुरुकेशवर्यः ॥ 83 ॥

पिल्लानभिख्यं कुरुकेश्वराख्यं  
 कृत्वा तु तं तत्कृतषङ्घहस्त्रम्।  
 भाष्यं प्रतिष्ठाप्य स यामुनार्य -  
 मनोरथं पूरितवांस्तृतीयम् ॥ 84 ॥

यतीश्वरस्याप्यथ यज्ञमूर्ते -  
 र्जितो भवेद्यो जयतो मतस्थः।  
 इति प्रतिज्ञाय च रङ्गपुर्या  
 प्रावर्तताष्टादशात्रवादः ॥ 85 ॥

स्वप्ने यतीशो वरदेक्षितस्सन्  
 मायामतस्थापकयज्ञमूर्तिम्।  
 वादेऽजयत्तं वरदाख्यया स्वं  
 नामाप्यदात्सोऽपि तुतोष शिष्यः ॥ 86 ॥

ततो यतीशस्य दिशो विजेतुं  
 शिष्यैरनेकैस्सह तत्र तत्र।  
 गत्वा विजित्यान्यमतं समस्तं  
 सरस्वतीपीठमथाससाद ॥ 87 ॥

तद्वाख्यमादाय निधाय मूर्धि  
 श्रीभाष्यमेतद्वरभाष्यकृत्वम्।  
 इतीव तस्मै प्रददौ च देवी  
 भाष्यं हयग्रीवमपि स्वदेवम् ॥ 88 ॥

गृह्णन् हयग्रीवमपि प्रणम्य  
 कुलागतं तं वरदं च नित्यम्।  
 आराधयन्नमतानि जित्वा  
 श्रीवेङ्कटाद्रिं पुनराससाद् ॥ 89 ॥

भक्तात्तत्त्वाक्षणशङ्खचक्रः  
 श्रीश्रीनिवासशिश्व एव नान्यः।  
 इतीव शैवै रचिते विवादे  
 तत्प्रत्ययं प्राह यतीश्वरोऽपि ॥ 90 ॥

निश्चित्य सर्वेऽप्यथ शङ्खचक्रे  
 शूलं च निक्षिप्य तदालयान्तः।  
 कवाटमाबध्य ततः प्रभाते  
 उद्धाट्य सर्वे ददृशुस्सहैव ॥ 91 ॥

भङ्गत्वा त्रिशूलं धृतशङ्खचक्रं  
 श्रीश्रीनिवासं च समीक्ष्य शैवाः।  
 प्रधाविताश्चाशु यतीश्वरेण  
 श्रीशैलपूर्णोऽपि तुतोष भूरि ॥ 92 ॥

ततो यतीशो गुरुवीक्षितस्सन्  
 श्रीरङ्गमागम्य समस्तशिष्यैः।  
 वेदान्तसिद्धान्तविचक्षणोऽभू -  
 न्मतान्तरस्थाश्च ततः कृतेष्याः ॥ 93 ॥

दुर्बोधितश्चोलनृपोऽथ साधून्  
 शिवात्परं नास्ति लिखेति पत्रे।  
 निर्बध्य चारैरपि तं यतीश -  
 माहूतवांस्तद्विदितं च शिष्यैः ॥ 94 ॥

काषायधृत्कूरपतिख्विदण्डी  
प्रायान्महापूर्णयुतस्तु तत्र।  
वात्स्येशमुख्यैस्स्यहितो यतीशः  
शुक्लाम्बरः प्राप दिशं प्रतीचीम् ॥ 95 ॥

तत्र क्वचित् कैश्चन शिष्यभूतैः  
क्वाषायदण्डादि समर्पितं सः।  
शास्त्रोक्तमार्गण पुनः प्रगृह्य  
यथाक्रमाराधनतत्परोऽभूत् ॥ 96 ॥

यतीश्वरं तत्र नृपश्च कश्चित्  
केचिद्द्विजाग्न्याश्च समाश्रितास्तम्।  
निष्पिष्टदेहा अपि जैनवर्गा  
महान् प्रभावः प्रकटीकृतश्च ॥ 97 ॥

नारायणः स्वप्नगतो यतीशं  
श्रीयादवाद्राविह भूतलान्तः।  
वर्ते प्रतिष्ठापय मां मृदञ्च  
श्वेतां गृहाणेत्यवदत्स तत्र ॥ 98 ॥

ततो यतीशः सहसा प्रहृष्टः  
कल्याणतीर्थेष्ववगाह्य शुद्धः।  
तदङ्गसंशोधितसद्विमाने  
चक्रे स नारायणसुप्रतिष्ठाम् ॥ 99 ॥

श्वेतां मृदं शिष्ययुतः प्रगृह्य  
धृत्वाथ रामप्रियविग्रहं तम्।  
अन्विष्य डिल्लीशसुतागृहस्थं  
सम्पत्सुतागच्छ ममेत्यवोचत् ॥ 100 ॥

तमागतं रामहितं स नीत्वा  
प्रीत्या स नारायणमुत्सवाद्यैः।  
सम्पूजयन् मोदमवाप तत्र  
डिल्लीशपुञ्चन्तरधात्तमेत्य ॥ 101 ॥

पूर्णार्थकूरेश्वरनेत्रहानि  
श्रुत्वा तदा क्षिष्टतरो यतीशः।  
निशम्य कूरेशमरोगमाशु  
चोलं तथा दुर्मृतमाप हर्षम् ॥ 102 ॥

तीर्थं कल्याणमासीत्तदपि पुरवरं तच्च नारायणाख्यं  
श्रीशास्यम्पत्कुमारो यतिनृपतिजयस्थानमासीत्तस्तत्।  
किञ्च श्रीमान् यतीन्द्रः स्वपदगतजनश्रेयसे स्वीयमर्च्यं  
रूपं प्रादाच्च तस्माद्यतिगिरिरिति तद्यादवाद्रेस्तु नाम ॥ 103 ॥

नत्वा सम्पत्कुमारं यदुगिरिकमलायुक्तनारायणं तं  
शिष्यानादिश्य तत्राप्यथ कतिपयसच्छिष्ययुक्तो यतीशः।  
गत्वा श्रीरङ्गनाथं ससलिलनयनः प्राणमत्तं प्रहृष्ट -  
स्तत्रत्यास्तं तदोचुश्शठपथनगिरामुत्सवं सन्निरुद्धम् ॥ 104 ॥

तत्र श्रीमान् यतीशः कमपि शठरिपुं सम्प्रतिष्ठाप्य तेन  
श्रीरङ्गाधीश्वरस्याध्ययनमहर्विशतिं कारयित्वा।  
पश्चात्कैश्चित्प्रबन्धैः स्वविषयककथं तं प्रबन्धं मिलित्वा  
रङ्गं संश्राव्य चक्रे स तदितरमहासूरिगोदाप्रतिष्ठाम् ॥ 105 ॥

तद्विद्वस्थलेष्वप्यधिमहिमसु तत्सूरिगोदाप्रतिष्ठां  
कृत्वा सर्वत्र तं चाध्ययनमहमपि प्राज्यहव्यङ्गवीनम्।  
प्राज्यक्षीरोद्गुडान्नं वृषभगिरिपतिप्रीणनार्थं निवेद्य  
श्रीमान् रामानुजार्यः कृतबहुमतिरप्यास गोदाकटाक्षैः ॥ 106 ॥

नीतं गोविन्दराजं रहसि निजतलाद्वेक्षटाद्रेस्तु सानौ  
 संस्थाप्यार्चाश्शठारिप्रभृतिगुरुततेश्शिष्यसङ्घर्यतीशः।  
 गत्वा रङ्गं स पश्चादितरमतजनान् स्वाश्रयानेव कुर्वन्  
 शिष्यान् कांश्चिद्विभज्य क्रमत इह तदा विज्वरस्सन्तुतोष ॥ 107 ॥

पीठाधीशांश्च कांश्चिद्वितुरधिगणन युक्तसप्त्यभिख्यान्  
 तत्राप्यग्रांश्च कांश्चिद्वितुर इह तथा भाष्यसिंहासनेशान्।  
 तत्र ज्ञानात्मजं तं तदुभयनिगम न्ताग्र्यभाष्येश्वरं च  
 श्रीमान् रामानुजार्यो यतिनृपतिमह देशिकेन्द्रश्वकार ॥ 108 ॥

सप्त्या तैश्वतुर्भिर्यतिभिरपि तथा सप्तशत्याद्बूतश्रीः  
 अन्यैरेकान्तिभिश्च द्वियुतदशमितैस्तैस्सहस्रैस्समेतः।  
 ज्येष्ठान् कूरेशमुख्याननुजमपि तथा चौरसं ज्ञानपुत्रं  
 वीक्ष्य व्याप्त्ववाहान् यतिनृपतिरपि प्रेक्ष्य सम्मोदमाप ॥ 109 ॥

शास्त्राचारैकवश्यैर्विदितसुचरितैश्शिष्यवर्गैस्समेतः  
 कैश्चित्संप्रार्थितस्सन् यतिपतिरपि चालिङ्गं सद्विग्रहांस्त्रीन्।  
 श्रीरङ्गे भूतपुर्यामपि च यदुगिरौ स्थाप्यमेतत्रयं चेत् -  
 युक्त्वा दत्त्वा च तेभ्यो जगदखिलमवन्मां कटाक्षैस्स पायात् ॥ 110 ॥

सर्वत्रोत्सार्य भूम्यां व्यपगतवसतिं मामकार्षीर्यतस्त्वं  
 तस्मात्संप्राप्तकाले मतमपि भवतः क्षोभयिष्ये शपेयम्।  
 श्रुत्वेष्युक्तिं कलेरप्यथ यतिनृपतिः श्रीशमाद्यं प्रपन्नो  
 जीयादव्याहतं मे मतमिति च वदन् पालयेन्मां कटाक्षैः ॥ 111 ॥

जीयाच्छ्रीयामुनार्येस्तदुपचितमहापूर्णगोष्ठीपुरोद्य -  
 त्पूर्णश्रीशैलपूर्णैरपि महिमनिधी रङ्गमालाधरार्यैः।  
 प्राचीनाराधनं तं वरदमपि हयग्रीवमासं च वाण्या  
 दत्त्वा ज्ञानात्मजाय त्रिभुवनतिलकीभूतकीर्तिर्यतीशः ॥ 112 ॥

कांश्चित्कस्मिंश्चिदर्थे प्रतिनियततया सन्नियोज्यान्तरङ्गान्  
तत्र क्षीरार्थकृत्ये प्रतिनियतमहो दासमप्यत्यनर्हम्।  
कुर्वन् श्रीमान् यतीशः स्वपदविनततदासदासानुसादं  
मामप्यत्यन्तभक्तं स्वहितमिव सदा गोपयन् सोऽपि जीयात् ॥ 113 ॥

कमलेशमुख्यगुरुपङ्क्तिवैभव -  
प्रतिकर्मशोभि यतिराजवैभवम्।  
य इदं पठन्ति कलिकल्मषापहं  
त इमे विभूतियुगनायका ध्रुवम् ॥ 114 ॥

॥ इति श्रीयतिराजवैभवं समाप्तम् ॥